
उेपो शज्य्‌ 
यपोरगादःशीन्तज्य 


अथ समाधिपाद: प्रथमः 


अथ योगानुशासनम्‌ ॥१॥ 
अथेत्ययमधिकारार्थः | योगानुशासनं शास्त्रमधिकृतं वेदितव्यम्‌। योगः समाधि: । स च 
सार्वभौमश्‍वचित्तस्य धर्मः। क्षिप्तं मूढ विक्षिप्तमेकाग्रं निरुद्धमिति चित्तभूमय: । 


तत्र विक्षिप्ते चेतसि विक्षेपोपसर्जनीभूतः समाधिर्न योगपक्षे वर्त्तते । यस्त्वेकाग्रे चेतसि 
सद्‌भूतमर्थ प्रद्योतयति क्षिणोति च क्लेशान्‌ कर्मबन्धनानि शश्‍्लथयति निरोधमभिमुखं करोति स 
सम्प्रज्ञातो योग इत्याख्यायते। स च वितर्कनुगतो विचारानुगत आनन्दानुगतो5स्मितानुगत 
इत्युपरिष्टात्‌ निवेदयिष्यामः । सर्ववृत्तिनिरोधे त्वसम्प्रज्ञातः समाधि:॥१॥ 


तस्य लक्षणाभिधित्सयेदं सूत्र प्रववृते -- 


योगश्‍वित्तवृत्तिनिरोधः ॥२॥ 


सर्वशब्दाग्रहणातू सम्प्रज्ञातो$पि योग इत्याख्यायते । चित्त हि प्रख्याप्रवृत्तिस्थितिशीलत्वात्‌ 
त्रिगुणम्‌ । प्रख्यारूपं हि चित्तसत्वं रजस्तमोभ्यां संसृष्टमेश्वर्यविषयप्रियं भवति । तदेव तमसा5- 
नुविद्धमधर्माज्ञानावेराग्यानेश्वर्योपगं भवति । तदेव प्रक्षीणमोहावरणं सर्वतः प्रद्योतमानमनुविद्धं 
रजोमात्रया धर्मज्ञानवैराग्येशवर्योपगं भवति । तदेव रजोलेशमलापेतं स्वरूपप्रतिष्ठं सत्त्वपुरुषान्यता- 
ख्यातिमात्रं धर्ममेघधध्यानोपगं भवति । तत्परं प्रसंख्यानमित्याचक्षते ध्यायिनः । 

चितिशक्तिरपरिणामिन्यप्रतिसंक्रमा दर्शितविषया शुद्धा चानन्ता च सत्त्वगुणात्मिका चेयमतो 
विपरीता विवेकख्यातिरिति । अतस्तस्यां विरक्‍तं चित्तं तामपि ख्याति निरुणद्वि। तदवस्थं 
संस्कारोपगं भवति । स निर्बीजः समाधि: । न तत्र किज्चित्‌ सम्प्रज्ञायत इत्यसम्प्रज्ञातः । दिविधः 
स योगडिचित्तवृत्तिनिरोध इति॥ २॥ 


तदवस्थे चेतसि विषयाभावादू्‌ बुद्धिबोधात्मा पुरुषः किस्वभाव? इति -- 

तदा द्रष्टुः स्वरूपे$वस्थानम्‌॥ ३॥ 

स्वरूपप्रतिष्ठा तदानीं चितिशक्तिर्यथा केवल्ये॥३॥ 

व्युत्थयानचित्ते तु सति तथापि भवन्ती न तथा । कथं तर्हि? दर्शितविषयत्वातू-< 


वृत्तिसारूप्यमितरत्र॥४॥ 

व्युत्थाने याश्‍चित्तवृत्तमस्तदविशिष्टवृत्तिः पुरुषः | तथा च सूत्रमू--'एकमेव दर्शनम्‌, ख्यातिरेव 
दर्शनमू' इति । 

चित्तमयस्कान्तमणिकल्पं सन्निधिमात्रोपकारि दृश्यत्वेन स्व॑ भवति पुरुषस्य स्वामिनः | 
तस्माच्चित्तवृत्तिबोधे पुरुषस्यानादिः सम्बन्धो हेतुः॥४॥ 


ताः पुनर्निरोद्धव्या बहुत्वे सति चित्तस्य- 


वृत्तयः पञ्चतय्यः क्लिष्टा5क्लिष्टाः॥ ९॥ 

क्‍्लेशहेतुकाः कर्माशयप्रचये क्षेत्रीभूताः क्लिष्टाः । ख्यातिविषया गुणाधिकारविरोधिन्यो- 
5क्लिष्टा: । क्लिष्टप्रवाहपतिता अप्यक्लिष्टाः । क्लिष्टच्छिद्रेष्वप्यक्लिष्टा भवन्ति । अक्लिष्टच्छिद्रेषु 
क्लिष्टा इति । 

तथाजातीयकाः संस्कारा वृत्तिभिरेव क्रियन्ते संस्कारेशच वृत्तम इति । एवं वृत्तिसंस्कार- 
चक्रमनिशमावर्त्तते । तदेवम्भूत चित्तमवसिताधिकारमात्मकल्पेन व्यवतिष्ठते प्रलय वा 
गच्छतीति॥९॥ 

ताः क्लिष्टाश्‍चाक्लिष्टाश्‍च पञ्चधा वृत्तयः -- 


प्रमाणविपर्ययविकल्पनिद्रास्मृतय:॥ ६॥ 


प्रत्यक्षानुमानागमाः प्रमाणानि॥ ७॥ 


इन्द्रियप्रणालिकया चित्तस्य बाह्यवस्तूपरागात्तदविषया सामान्यविशेषात्मनो5र्थस्य 
विशेषावधारणप्रधाना वृत्तिः प्रत्यक्षं प्रमाणम्‌ । फलमविशिष्टः पोरुषेयश्‍चित्तवृत्तिबोधः । प्रतिसंवेदी 
पुरुष इत्युपरिष्टादुपपादयिष्यामः । 

अनुमेयस्य तुल्यजातीयेष्वनुवृत्तो भिन्नजातीयेभ्यो व्यावृत्तः सम्बन्धो यस्तदिषया 
सामान्यावधारणप्रधाना वृत्तिरनुमानमू । यथा देशान्तरप्राप्तेगतिमच्चन्द्रतारकं चैत्रवतू, 
विन्धयशचाप्राप्तेरगतिः । 


आप्तेन दृष्टो$नुमितो वाऊर्थः परत्र स्वबोधसड्क्रान्तये शब्देनोपदिश्यते । शब्दात्तदर्थविषया 
वृत्तिः श्रोतुरागमः। यस्याश्रद्धेयार्थो वक्ता न दृष्टानुमितार्थः स आगमः प्लवते। मूलवक्तरि तु 
दृष्टानुमितार्थे निर्विप्नवः स्यात्‌॥७॥ 


विपर्ययो मिथ्याज्ञानमतट्रूपप्रतिष्ठम्‌ ॥८॥ 


स कस्मान्न प्रमाणमू? यतः प्रमाणेन बाध्यते भूतार्थविषयत्वात्‌ प्रमाणस्य । तत्र प्रमाणेन 
बाधनमप्रमाणस्य दृष्टम्‌ । तद्यथा दिचन्द्रदर्शनं सदिषयेणेकचन्द्रदर्शनेन बाध्यत इति । 

सेयं पञ्वपर्वा भवत्यविद्या, अविद्यास्मितारागदवेषाभिनिवेशाः क्लेशा इति। एत एव 
स्वसंज्ञाभिस्तमो मोहो महामोहस्तामिस्रो5न्धतामिस्र इति। एते चित्तमलप्रसड्ञेनाभिधास्यन्ते॥८॥ 


शब्दज्ञानानुपाती वस्तुशून्यो विकल्पः॥६॥ 


स न प्रमाणोपारोही, न विपर्ययोपारोही च । वस्तुशून्यत्वेडपि शब्दज्ञानमाहात्म्यनिबन्धनो 
व्यवहारो दृश्यते । तद्यथा चेतन्यं पुरुषस्य स्वरूपमिति । 


यदा चितिरेव पुरुषस्तदा किमत्र केन व्यपदिश्यते? भवति च व्यपदेशे वृत्तिः । यथा चेैत्रस्य 
गौरिति । तथा प्रतिषिद्भवस्तुधर्मो निप्क्रियः पुरुषः, तिष्ठति बाणः स्थास्यति स्थित इति । गतिनिवृत्तौ 
धात्वर्थमात्र गम्यते । तथा5नुत्पत्तिधर्मः पुरुष इति । उत्पत्तिधर्मस्याभावमात्रमवगम्यते न पुरुषान्वयी 
धर्मः । तस्मादिकल्पितः स धर्मस्तेन चास्ति व्यवहार इति॥६॥ 


अभावप्रत्ययालम्बना वृत्तिर्निद्रा॥१०॥ 


सा च सम्प्रबोधे प्रत्यवमर्शातू प्रत्ययविशेषः। कथम्‌? सुखमहमस्वाप्सम्‌ । प्रसन्न मे मनः 
प्रज्ञा मे विशारदीकरोति । दुःखमहमस्वाप्सं स्त्यानं मे मनो भ्रमत्यनवस्थितम्‌ । गाढ मूढो5हमस्वाप्सम्‌ । 
गुरूणि मे गात्राणि । क्‍्लान्तं मे चित्तम्‌ । अलसं मुषितमिव तिष्ठतीति। स खल्वयं प्रबुद्धस्य 
प्रत्यवमर्शो न स्यादसति प्रत्ययानुभवे । तदाश्रिता: स्मृतयशच तदिषया न स्युः । तस्मात्‌ प्रत्ययविशेषो 
निद्रा। सा च समाधावितरप्रत्ययवन्निरोद्धव्येति॥१०॥ 


अनुभूतविषयासम्प्रमोषः स्मृतिः॥११॥ 


किं प्रत्ययस्य चित्तं स्मरत्याहोस्वित्‌ विषयस्येति? ग्राह्योपरक्तः प्रत्ययो ग्राह्यमग्रहणोभयाकार- 
निर्भासस्तज्जातीयकं संस्कारमारभते । स संस्कारः स्वव्यञ्जकाञ्जनस्तदाकारामेव ग्राह्मग्रहणो- 
भयात्मिकां स्मृति जनयति । तत्र ग्रहणाकारपूर्वा बुद्धिः । ग्राह्याकारपूर्वा स्मृतिः। सा च दयी 
भावितस्मरत्तव्या चाभावितस्मर्त्तव्या च । स्वप्ने भावितस्मर्त्तव्या । जाग्रत्समये त्वभावितस्मर्त्तव्येति । 
सर्वाः स्मृतयः प्रमाणविपर्ययविकल्पनिद्रास्मृतीनामनुभवात्‌ प्रभवन्ति । 

सर्वाश्चेता वृत्तयः सुखदुःखमोहात्मिका: । सुखदुःखमोहाश्च क्लेशेषु व्याख्येया: । सुखानुशयी 
राग: । दुःखानुशयी देषः। मोहः पुनरविद्येति । एताः सर्वा वृत्तयो निरोद्धव्या:। आसां निरोधे 
सम्प्रज्ञातो वा समाधिर्भवत्यसम्प्रज्ञातो वेति॥११॥ 

अथा$55सां निरोधे क उपाय? इति-- 


अभ्यासवेराग्याभ्या तन्निरोध:॥१२॥ 


चित्तनदी नामोभयतो वाहिनी । वहति कल्याणाय वहति पापाय च । या तु केवल्यप्राग्भारा 
विवेकविषयनिम्ना सा कल्याणवहा । ससारप्राग्भारा$विवेकविषयनिम्ना पापवहा । तत्र वैराग्येण 

विषयस्त्रोतः खिलीक्रियते, विवेकदर्शनाभ्यासेन विवेकस्रोत उद्‌घाट्यत इत्युभयाधीनश्‍वित्त- 
वृत्तिनिरोध:॥१२॥ 
तत्र स्थितो यत्नो$भ्यास:॥१३॥ 


चित्तस्यावृत्तिकस्य प्रशान्तवाहिता स्थितिः । तदर्थः प्रयत्नो वीर्यमुत्साहः । तत्सम्पिपादयिषया 
तत्साधनानुष्ठानमभ्यासः॥१३॥ 


स तु दीर्घकालनेरन्तर्यसत्कारासेवितो दृढभूमिः॥१४॥ 


दीर्घकालासेवितो निरन्तरासेवितः सत्कारासेवितः। तपसा ब्रह्मचर्येण विद्यया श्रद्धया च 
सम्पादितः सत्कारवान्‌ दरृभूमिर्भवति । व्युत्थानसंस्कारेण द्रागित्येवानभिभूतविषय इत्यर्थः॥१४॥ 


दृष्टानुभ्रविकविषयवितृष्णस्य वशीकारसंज्ञा वैराग्यम्‌॥१५९॥ 

स्त्रियो5न्न पानमैश्‍वर्यमिति दृष्टविषये वितृष्णस्य स्वर्गवेदेह्यप्रकृतिलयत्वप्राप्तावा- 
नुश्रविकविषये वितृष्णस्य दिव्यादिव्यविषयसम्प्रयोगे$पि चित्तस्य विषयदोषदर्शिनः प्रसंख्यान- 
बलादनाभोगात्मिका हेयोपादेयशून्या वशीकारसंज्ञा वैराग्यमृ॥१९॥ 


तत्परं पुरुषख्यातेर्गुणवेतृष्ण्यम्‌॥१६॥ 
दृष्टानुभ्रविकविषयदोषदर्शी विरक्तः | पुरुषदर्शनाभ्यासात्‌ तच्छुद्धिप्रविवेकाप्यायितबुद्धि- 
्गुणेभ्यो व्यक्ताव्यक्तधर्मकेभ्यो विरक्त इति । 


तद्‌ दयं वैराग्यम्‌ । तत्र यदुत्तरं तज्ज्ञानप्रसादमात्रम्‌ । यस्योदये योगी प्रत्युदितख्यातिरेवं 
मन्यते -- प्राप्तं प्रापणीयं, क्षीणाः क्षेतव्याः क्लेशाः, छिन्नः श्लिष्टपर्वा भवसडूक्रमः यस्याविच्छेदात्‌ 
जनित्वा म्रियते मृत्वा च जायत इति । ज्ञानस्येव परा काष्ठा वैराग्यम्‌ । एतस्येव हि नान्तरीयकं 
कैवल्यमिति॥१६॥ 


अथोपायदयेन निरुदचित्तवृत्तेः कथमुच्यते सम्प्रज्ञातः समाधिरिति -- 


वितकविचारानन्दास्मितारूपानुगमात्सम्प्रज्ञातः॥१७॥ 

वितर्कश्‍चितस्यालम्बने स्थूल आभोगः । सूक्ष्मो विचारः । आनन्दो हाद: । एकात्मिका 
संविदस्मिता । तत्र प्रथमशचतुष्टयानुगतः समाधिः सवितर्कः | द्वितीयो वितर्कविकलः सविचारः । 
तृतीयो विचारविकलः सानन्दः । चतुर्थस्तद्विकलो उस्मितामात्र इति । सर्व एते सालम्बना: 
समाधय:॥१७॥ 

अथासम्प्रज्ञातः समाधिः किमुपायः किं स्वभावो वेति ?-- 

विरामप्रत्ययाभ्यासपूर्वः संस्कारशेषो5न्यः॥१८॥ 


सर्ववृत्तिप्रत्यस्तमये संस्कारशेषो निरोधश्‍वचित्तस्य समाधिरसम्प्रज्ञात: । तस्य परं वैराग्यमुपायः । 
सालम्बनो ह्यभ्यासस्तत्साधनाय न कल्पत इति, विरामप्रत्ययो निर्वस्तुक आलम्बनीक्रियते। स 
चार्थशून्यः। तदभ्यासपूर्वक हि चित्त निरालम्बनमभावप्राप्तमिव भवतीत्येष निर्बीजः समाधि- 
रसम्प्रज्ञात:॥१८॥ 


स खल्वयं दविविधः, उपायप्रत्ययो भवप्रत्ययशच । तत्रोपायप्रत्ययो योगिनां भवति-- 


भवप्रत्ययो विदेहप्रकृतिलयानाम्‌॥१६॥ 


विदेहानाम्‌ देवानाम्‌ भवप्रत्ययः। ते हि स्वसंस्कारमात्रोपयोगेन चित्तेन कैवल्यपदमिवा- 
नुभवन्तः स्वसंस्कारविपाक तथाजातीयकमतिवाहयन्ति । तथा प्रकृतिलयाः साधिकारे चेतसि 
प्रकृतिलीने केवल्यपदमिवानुभवन्ति यावन्न पुनरावरत्तते$धिकारवशाच्वित्तमिति॥१६॥ 


श्रद्धावीर्यस्मृतिसमाधिप्रज्ञापर्वक इतरेषाम्‌॥ २०॥ 


उपायप्रत्ययो योगिनां भवति । श्रद्धा चेतसः सम्प्रसादः। सा हि जननीव कल्याणी योगिनं 
पाति । तस्य हि श्रद्दधानस्य विवेकार्थिनो वीर्यमुपजायते । समुपजातवीर्यस्य स्मृतिरुपतिष्ठते । 
स्मृत्युपस्थाने च चित्तमनाकुलं समाधीयते । समाहितचित्तस्य प्रज्ञाविवेक उपावरत्तते । येन यथार्थ 
वस्तु जानाति । तदभ्यासात्तदिषयाच्च वैराग्यादसम्प्रज्ञातः समाधिर्भवति ॥२०॥ 

ते खलु नव योगिनो मृदुमध्याधिमात्रोपाया भवन्ति । तद्यथा मृदूपायो मध्योपायो5धिमात्रोपाय 
इति । तत्र मृदूपायस्त्रिविधो मृदुसंवेगो मध्यसंवेगस्तीव्रसंवेग इति । तथा मध्योपायस्तथा धिमात्रोपाय 
इति । तत्राधिमात्रोपायानाम्‌ -- 


तीव्रसवेगानामासन्न:॥२१॥ 
समाधिलाभः समाधिफलं च भवतीति॥२१॥ 


मुदुमध्याधिमात्रत्वात्ततो$पि विशेषः॥२२॥ 


मुदुतीव्रो मध्यतीव्रो$धिमात्रतीत्र इति ततो$पि विशेषः। तदिशेषादपि मृदुतीव्रसंवेगस्या- 
सन्नः, ततो मध्यतीव्रसवेगस्यासन्नतरः तस्मादधिमात्रतीव्रसंवेगस्याधिमात्रोपायस्याप्यासन्नतमः 
समाधिलाभ: समाधिफलं चेति॥२२॥ 


किमेतस्मादेवासन्नतमः समाधिर्भवति ? अथास्य लाभे भवत्यन्यो$पि कश्‍चिदुपायो न 
वेति-- 

ईश्‍वरप्रणिधानादा॥ २३॥ 


प्रणिधानादू भक्तिविशेषादावर्त्तित ईश्‍वरस्तमनुगुह्लात्यमिध्यानमात्रेण । तदभिध्यानमात्रादपि 
योगिन आसन्नतमः समाधिलाभः समाधिफलं च भवतीति॥२३॥ 


अथ प्रधानपुरुषव्यतिरिक्तः को5यमीशश्‍वरो नामेति -- 


क्‍्लेशकर्मविपाकाशयेरपरामृष्टः पुरुषविशेष ईश्‍वर:॥ २४॥ 


अविद्यादय: कक्‍्लेशाः। कुशलाकुशलानि कर्माणि । तत्फलं विपाकः। तदनुगुणा वासना 
आशया:। ते च मनसि वर्त्तमानाः पुरुषे व्यपदिश्यन्ते। स हि तत्फलस्य भोक्तेति। यथा जयः 
पराजयो वा योद्धूषु वर्तमान: स्वामिनि व्यपदिश्यते । यो ह्यनेन भोगेनापरामृष्टः स पुरुषविशेष 
ईश्‍वर: । 

केवल्यं प्राप्तास्तर्हि सन्ति च बहवः केवलिनः। ते हि त्रीणि बन्धनानि छित्त्वा कैवल्य 
प्रापता ईशवरस्य च तत्सम्बन्धो न भूतो न भावी । यथा मुक्तस्य पूर्वा बन्धकोटिः प्रज्ञायते नैवमीश्‍वरस्य । 
यथा वा प्रकृतिलीनस्योत्तरा बन्धकोटिः सम्भाव्यते नैवमीश्‍्वरस्य । स तु सदेव मुक्तः सदैवेश्‍वर 
इति । 

यो5सो प्रकृष्टसत्त्वोपादानादीश्वरस्य शाश्‍वतिक उत्कर्ष: स कि सनिमित्त आहोस्वित्‌ 
निर्निमित्त इति । तस्य शास्त्र निमित्तम्‌ । शास्त्र पुनः कि निमित्तम्‌? प्रकृष्टसत्त्वनिमित्तम्‌ । एतयोः 
शास्त्रोत्कर्षयोरीश्‍वरसत्त्वे वर््तमानयोरनादिः सम्बन्धः। एतस्मादेतद्धवति सदेवेश्‍वरः सदेव मुक्त 
इति । 

तच्च तस्येश्‍वर्य साम्यातिशयविनिर्मुक्तम्‌ । न तावदेश्वर्यान्तरेण तदतिशय्यते । यदेवातिशयि 
स्यात्तदेव तत्स्यात्‌ । तस्माद्यत्र काष्ठाप्राप्तिरेश्‍वर्यस्य स ईश्‍वरः। न च तत्समानमैश्वर्यमस्ति । 
कस्मातू? दयोस्तुल्ययोरेकस्मिन्‌ युगपत्कामिते$र्थे नवमिदमस्तु पुरणमिदमस्त्वित्येकस्य सिद्धावितरस्य 
प्राकाम्यविघातादूनत्वं प्रसक्तम्‌ । दयोश्च तुल्ययोर्युगपत्कामितार्थप्राप्तिर्नास्ति । अर्थस्य विरुद्धत्वातू । 
तस्माद्यस्य साम्यातिशयेर्विनिर्मुक्तमेश्‍वर्य स एवेश्‍वरः। स च पुरुषविशेष इति॥२४॥ 

किञ्च-- 


तत्र निरतिशयं सर्वज्ञबरीजम॥ २९॥ 


यदिदमतीतानाग तप्रत्युत्पन्नप्रत्येकसमुच्चयातीन्कद्रियग्रहणमल्पं बहिति सर्वज्ञब्रीजमेत- 
दविवर्द्ममानं यत्र निरतिशयं स सर्वज्ञ: । अस्ति काष्टाप्राप्तिः सर्वज्ञजीजस्य सातिशयत्वात्‌ परिमाण- 
वदिति । यत्र काष्टठाप्राप्तिज्ञानस्य स सर्वज्ञः। स च पुरुषविशेष इति । सामान्यमात्रोपसंहारे च 
कृतोपक्षयमनुमानं न विशेषप्रतिपत्तो समर्थमिति । तस्य संज्ञादिविशेषप्रतिपत्तिरागमतः पर्यन्वेष्या । 

तस्यात्मानुग्रहाभावेःपि भूतानुग्रहः प्रयोजनम्‌ । ज्ञानधर्मोपदेशेन कल्पप्रलयमहाप्रलयेषु संसारिणः 
पुरुषानुद्धरिष्यामीति । 


तथा चोक्तम्‌ -- “आदिविदान्निर्माणचित्तमधिष्ठाय कारुण्यातू भगवान्‌ परमर्षिरासुरये 
जिज्ञासमानाय तन्त्रं प्रोवाच” इति॥ २९॥ 


स एषः पूर्वषामपि गुरुः कालेनानवच्छेदात्‌ ॥२६॥ 


पूर्वे हि गुरवः कालेनावच्छिद्यन्ते । यत्रावच्छेदार्थेन कालो नोपावरत्तते स एष पूर्वेषामपि 
गुरुः। यथास्य सर्गस्यादौ प्रकर्षगत्या सिद्धस्तथातिक्रान्तसर्गादिष्वपि प्रत्येतव्यः॥ २६॥ 


तस्य वाचकः प्रणव:॥२७॥ 


वाच्य ईश्‍वरः प्रणवस्य । किमस्य सड्केतकृत वाच्यवाचकत्वमथ प्रदीपप्रकाशवद- 
वस्थितमिति? स्थितो5स्य वाच्यस्य वाचकेन सह सम्बन्धः। सड्केतस्त्वीश्‍वरस्य स्थितमेवा- 
र्थमभिनयति । यथा5वस्थितः पितापुत्रयोः सम्बन्धः सड्केतेनावद्योत्यते, अयमस्य पिता, अयमस्य 
पुत्र इति । सर्गान्तरेष्वपि वाच्यवाचकशक्त्यपेक्षस्तथैव सड्केतः क्रियते । सम्प्रतिपत्तिनित्यतया 
नित्यः शब्दार्थसंबन्ध इत्यागमिनः प्रतिजानते॥ २७॥ 


विज्ञातवाच्यवाचकत्वस्य योगिनः-- 


तज्जपस्तदर्थभावनम्‌॥ २८॥ 
प्रणवस्य जपः प्रणवाभिधेयस्य चेश्‍वरस्य भावनम्‌ । तदस्य योगिनः प्रणवं जपतः प्रणवार्थ 
च भावयतश्‍वित्तमेकाग्रं सम्पद्यते । तथा चोक्तमू-- 


स्वाध्यायादयोगमासीत योगात्स्वाध्यायमामनेत । 
स्वाध्याययोगसम्पत्त्या परमात्मा प्रकाशते । इति॥२८॥ 


किञ्चास्य भवति-- 


ततः प्रत्यक्‍्चेतनाधिगमो5प्यन्तरायाभावश्‍च॥ २६॥ 


ये तावदन्तराया व्याधिप्रभृतयस्ते तावदीश्‍्वरप्रणिधानान्न भवन्ति। स्वरूपदर्शनमप्यस्य 
भवति । यथैवेश्‍वरः पुरुषः शुद्धः प्रसन्नः केवलो5नुपसर्गस्तथायमपि बुद्धेः प्रतिसंवेदी यः पुरुष 
इत्येवमधिगच्छति॥ २६॥ 


अथ के$न्तरायाः ये चित्तस्य विक्षेपाः के पुनस्ते कियन्तो वेति? -- 


व्याधिस्त्यानसं शयप्रमादालस्याविरतिभ्रान्तिदर्शनालब्धभूमिकत्वान- 
वस्थितत्वानि चित्तविक्षेपास्ते$न्तरायाः॥ ३०॥ 

नवान्तरायाश्‍वित्तस्य विक्षेपाः । सहेते चित्तवृत्तिभिर्भवन्ति। एतेषामभावे न भवन्ति 
पूर्वोक्ताश्‍वित्तवृत्तयः । तत्र व्याधिर्धातुरसकरणवैषम्यम्‌ । स्त्यानमकर्मण्यता चित्तस्य । संशय 
उभयकोटिस्पृग्विज्ञानं स्यादिदमेवं नेवं स्यादिति । प्रमादः समाधिसाधनानामभावनम्‌ । आलस्यं 
कायस्य चित्तस्य च गुरुत्वादप्रवृत्तिः । अविरतिश्‍वचित्तस्य विषयसम्प्रयोगात्मा गर्धः | भ्रान्तिदर्शन 
विपर्ययज्ञानम्‌। अलब्धभूमिकत्वं समाधिभूमेरलाभः। अनवस्थितत्वं लब्धायां भूमी चित्तस्या- 
प्रतिष्ठा । समाधिप्रतिलम्भे हि सति तदवस्थितं स्यादिति । एते चित्तविक्षेपा नव योगमला 
योगप्रतिपक्षा योगान्तराया इत्यभिधीयन्ते॥ ३०॥ 


दुःखदोर्मनस्याडमेजयत्वश्‍वासप्रश्‍वासा विक्षेपसहभुवः॥ ३१॥ 


दुःखमाध्यात्मिकमाधिभोतिकमाधिदेविक च । येनाभिहताः प्राणिनस्तदुपधाताय प्रयतन्ते 
तद्‌ दुःखम्‌ । दोर्मनस्यमिच्छाविघातात्‌ चेतसः क्षोभः। यदड्ठान्येजयति कम्पयति तदडमेजयत्वम्‌ । 
प्राणो यद्‌ बाह्यं वायुमाचामति स श्‍वासः । यत्कोष्ठ्यं वायु निःसारयति स प्रश्‍वासः। एते 
विक्षेपसहभुवो विक्षिप्तचित्तस्येते भवन्ति । समाहितचित्तस्येते न भवन्ति॥३१॥ 


अपैते विक्षेपाः समाधिप्रतिपक्षास्ताभ्यामेवाभ्यासवैराग्याभ्यां निरोद्भव्याः | तत्राभ्यासस्य 
विषयमुपसंहरन्निदमाह-- 


तत्प्रतिषेधार्थमेकतत्त्वाभ्यासः॥३२॥ 

विक्षेपप्रतिषेधार्थमेकतत्त्वावलम्बनं चित्तमभ्यसेत्‌ । 

यस्य तु प्रत्यर्थनियतं प्रत्ययमात्रं क्षणिक च चित्तं तस्य सर्वमेव चित्तमेकाग्रं नास्त्येव 
विक्षिप्तम्‌ । यदि पुनरिद सर्वतः प्रत्याहत्येकस्मिन्नर्थे समाधीयते तदा भवत्येकाग्रमित्यतो न 
प्रत्यर्थनियतम्‌ । 

यो$पि सदृशप्रत्ययप्रवाहेण चित्तमेकाग्रं मन्यते तस्यैकाग्रता यदि प्रवाहचित्तस्य धर्मस्तदेक 
नास्ति प्रवाहचित्तं क्षणिकत्वात्‌ । अथ प्रवाहांशस्येव प्रत्ययस्य धर्मः स सर्वः सदरृशप्रत्ययप्रवाही वा 
विसदृशप्रत्ययप्रवाही वा प्रत्यर्थनियतत्वादेकाग्र एवेति विक्षिप्तचित्तानुपपतिः । तस्मादेकमनेकार्थम- 
वस्थितं चित्तमिति । 


यदि च चित्तेनैकेनानन्विताः स्वभावभिन्नाः प्रत्यया जायेरन्नथ कथमन्यप्रत्ययदृष्टस्यान्यः 
स्मर्ता भवेत्‌ । अन्यप्रत्ययोपचित्तस्य च कर्माशयस्यान्यः प्रत्यय उपभोक्ता भवेत्‌ । कथञ्चित्समाधीय- 
मानमप्येतद्‌ गोमयपायसीयं न्यायमाक्षिपति । 

किञ्च स्वात्मानुभवापह्ववश्‍वित्तस्यान्यत्वे प्राप्नोति । कथम्‌? यदहमद्राक्ष तत्स्पृशामि 
यच्चास्प्राक्षं तत्पश्यामीत्यहमिति प्रत्ययः सर्वस्य प्रत्ययस्य भेदे सति प्रत्ययिन्यभेदेनोपस्थितः । 
एकप्रत्ययविषयो5यमभेदात्मा5हमिति प्रत्ययः कथमत्यन्तभिन्नेषु चित्तेषु वर्तमान: सामान्यमेक 

प्रत्ययिनमाश्रयेतू । स्वानुभवग्राह्यशश्‍चायमभेदात्मा5हमिति प्रत्ययः। न च प्रत्यक्षस्य माहात्म्य 
प्रमाणान्तरेणाभिभूयते । प्रमाणान्तरं च प्रत्यक्षबलेनेव व्यवहारं लभते । तस्मादेकमनेकार्थमवस्थितं 
च चित्तम्‌॥३२॥ 


यस्य चित्तस्यावस्थितस्येद शास्त्रेण परिकर्म निर्दिश्यते तत्कथम्‌ -- 


मेत्रीकरुणामुदितोपेक्षाणां सुखदुःखपुण्यापुण्यविषयाणां भावनातश्‍वचित्त- 
प्रसादनम्‌॥३३॥ 

तत्र सर्वप्राणिषु सुखसम्भोगापन्नेषु मेत्रीं भावयेत्‌ । दुःखितेषु करुणाम्‌ । पुण्यात्मकेषु 
मुदिताम्‌ । अपुण्यशीलेषूपेक्षाम्‌। एवमस्य भावयतः शुकक्‍्लो धर्म उपजायते। ततश्च चित्त 
प्रसीदति प्रसन्नमेकाग्रं स्थितिपदं लभते॥ ३३॥ 


प्रच्छर्दनविधारणाभ्या वा प्राणस्य॥ ३४॥ 


कोष्ठ्यस्य वायोर्नासिकापुटाभ्यां प्रयत्नविशेषादमनं प्रच्छर्दनम्‌ । विधारणं प्राणायाम: । 
ताभ्यां वा मनसः स्थितिं सम्पादयेत्‌॥ ३४॥ 


विषयवती वा प्रवृत्तिरुत्पन्ना मनस: स्थितिनिबन्धनी॥ ३५९॥ 


नासिकाग्रे धारयतो5स्य या दिव्यगन्धसंवितू सा गन्धप्रवृत्तिः । जिहाग्रे रससंवित्‌ । तालुनि 
रूपसंवित्‌ । जिहामध्ये स्पर्शसंवितू। जिह्ामूले शब्दसंविदित्येता वृत्त उत्पन्नाश्चित्त स्थितो 
निबध्नन्ति, संशयं विधमन्ति, समाधिप्रज्ञायां च दारीभवन्तीति। एतेन चन्द्रादित्यग्रहमणि- 
प्रदीपरश्म्यादिषु प्रवृतिरुत्पन्ना विषयवत्येव वेदितव्या । 

यद्यपि हि तत्तच्छास्त्रानुमानाचार्योपदेशेरवगतमर्थतत्त्वं सदूभूतमेव भवति, एतेषां यथाभूतार्थ- 
प्रतिपादनसामर्थ्यातू, तथापि यावदेकदेशो$पि कश्‍चिन्न स्वकरणसंवेद्यो भवति, तावत्सर्व 
परोक्षमिवापवर्गादिषु सूक्ष्मेष्वर्थेषु न दढां बुद्धिमुत्पादयति। तस्मात्‌ छास्त्रानुमानाचार्यो- 
पदेशोपोदलनार्थमेवावश्यं कश्‍विदर्थविशेषः प्रत्यक्षीकर्त्तव्यः। तत्र तदुपदिष्टार्थेकदेशप्रत्यक्षत्वे 
सति सर्व सूक्ष्मविषयमप्यापवर्गाच्छूद्धीयते । एतदर्थमेवेदं चित्तपरिकर्म निर्दिश्यते । 

अनियतासु वृत्तिषु तदिषयायां वशीकारसंज्ञायामुपजातायां समर्थ स्यात्तस्य तस्यार्थस्य 
प्रत्यक्षीकरणायेति । तथा च सति श्रद्धावीर्यस्मृतिसमाधयो5स्याप्रतिबन्धेन भविष्यन्तीति॥३५॥ 


विशोका वा ज्योतिष्मती॥३६॥ 


प्रवृत्तिरत्पन्ना मनसः स्थितिनिबन्धनीत्यनुवर्त्तते । हृदयपुण्डरीके धारयतो या बुद्धिसंवितू, 
बुद्धिसत्त्व हि भास्वरमाकाशकल्पमू, तत्र स्थितिवैशारद्यात्प्रवृत्तिः सूर्येन्दुग्रहमणिप्रभारूपाकारेण 

विकल्पते । तथा5स्मितायां समापन्नं चित्तं निस्तरई महोदधिकल्प शान्तमनन्तमस्मितामात्रं भवति । 
यत्रेदमुक्तम्‌ -- “तमणुमात्रमात्मानमनुविद्यास्मीत्येवं तावत्सम्प्रजानीते” इति । 
एषा दयी विशोका विषयवती, अस्मितामात्रा च प्रवृत्तिरज्योतिष्मतीत्युच्यते, यया 
योगिनश्‍वित्तं स्थितिपदं लभत इति॥ ३६॥ 
वीतरागविषयं वा चित्तम्‌॥३७॥ 
वीतरागचित्तालम्बनोपरक्‍्तं वा योगिनश्‍वित्त स्थितिपरं लभत इति॥३७॥ 


स्वप्ननिद्राज्ञानालम्बन वा ॥३८॥ 


स्वप्नज्ञानालम्बन वा निद्राज्ञानालम्बनं वा तदाकार योगिनश्‍वित्त स्थितिपद लभत 
इति॥३८॥ 


यथाभिमतध्यानादा ॥३६॥ 
यदेवाभिमतं तदेव ध्यायेत्‌ । तत्र लब्धस्थितिकमन्यत्रापि स्थितिपदं लभत इति॥ ३६॥ 


परमाणुपरममहत्त्वान्तो$स्य वशीकार:॥४०॥ 


सूक्ष्म निविशमानस्य परमाण्वन्त स्थितिपदं लभत इति । स्थूले निविशमानस्य परममहत्त्वान्त 
स्थितिपदं चित्तस्य । एवं तामुभयीं कोटिमनुधावतो यो5स्याप्रतिघातः स परो वशीकारः । 
तदशीकारातू परिपूर्ण योगिनश्‍वित्तं न पुनरभ्यासकृतं परिकमपिक्षत इति॥४०॥ 


अथ लब्धस्थितिकस्य चेतसः किस्वरूपा किविषया वा समापत्तिरिति? तदुच्यते- 

क्षीणवृत्तेरिजातस्येव मणेरग्रहीतृग्रहणग्राह्येु तत्स्थतदञ्जनता 
समापत्तिः॥४१॥ 

क्षीणवृत्तेरिति प्रत्यस्तमितप्रत्ययस्येत्यर्थः । अभिजातस्येव मणेरिति दृष्टान्तोपादानमू । यथा 
स्फटिक उपाश्रयभेदातू तत्तद्रूपोपरक्त उपाश्रयरूपाकारेण निर्भासते । तथा ग्राह्यालम्बनोपरक्त चित्त 
ग्राह्यमसमापन्नं ग्राह्यमस्वरूपाकारेण निर्भासते । तथा भूतसूक्ष्मोपरकक्‍्तं भूतसूक्ष्मसमापन्नं भूतसूक्ष्म- 


स्वरूपाभासं भवति । तथा स्थूलालम्बनोपरक्तं स्थूलरूपसमापन्नं स्थूलरूपाभासं भवति । तथा 
विशवभेदोपरक्‍्तं विश्‍वभेदसमापन्नं विश्‍वरूपाभासं भवति । 


तथा ग्रहणेष्वपीन्द्रियेषु दृष्टव्यम्‌ । ग्रहणालम्बनोपरक्तं ग्रहणसमापन्नं ग्रहणस्वरूपाकारेण 
निर्भासते । 


तथा ग्रहीतूपुरुषालम्बनोपरक्तं ग्रहीतृपुरुषसमापन्नं ग्रहीतूपुरुषस्वरूपाकारेण निर्भासते । 

तथा मुक्तपुरुषालम्बनोपरक्तं मुक्तपुरुषसमापन्नं मुक्तपुरुषस्वरूपाकारेण निर्भासत इति । 


तदेवमभिजातमणिकल्पस्य चेतसो ग्रहीतृग्रहणग्राह्येषु पुरुषेन्द्रियभूतेषु या तत्स्थतदञ्जनता 
तेषु स्थितस्य तदाकारापत्तिः सा समापत्तिरित्युच्यते॥४१॥ 


तत्र शब्दार्थज्ञानविकल्पेः सद्ीर्णा सवितर्का समापत्तिः॥४२॥ 


तद्यथा गौरिति शब्दो गोरित्यर्थो गौरिति ज्ञानमित्यविभागेन विभक्तानामपि ग्रहणं दृष्टम्‌ू । 
विभज्यमानाशश्‍चान्ये शब्दधर्मा अन्येःर्थधर्मा अन्ये ज्ञानधर्मा इत्येतेषा विभक्तः पन्था:। तत्र 
समापन्नस्य योगिनो यो गवाद्यर्थः समाधिप्रज्ञायां समारूढः स चेच्छब्दार्थज्ञानविकल्पानुविद्ध 
उपावरत्तते सा सड्कीर्णा समापत्तिः सवितकेत्युच्यते॥४२॥ 


यदा पुनः शब्दसड्केतस्मृतिपरिशुद्धौ श्रुतानुमानज्ञानविकल्पशून्यायां समाधिप्रज्ञायां 
स्वरूपमात्रेणावस्थितोःर्थस्तत्स्वरूपाकारमात्रतयेवावच्छिद्यते सा च निर्वितर्का समापत्तिः । तत्परं 
प्रत्यक्षम्‌ । तच्च श्रुतानुमानयोर्बीजम्‌ । ततः श्रुतानुमाने प्रभवत:। न च श्रुतानुमानज्ञानसहभूतं 
तद्दर्शनम्‌ । तस्मादसडूकीर्ण प्रमाणान्तरेण योगिनो निर्वितर्कसमाधिजं दर्शनमिति । निर्वितर्कायाः 
समापत्तेरस्याः सूत्रेण लक्षणं द्योत्यते- 


स्मृतिपरिशुद्धौ स्वरूपशून्येवार्थमात्रनिर्भासा निर्वितर्का॥४३॥ 


या शब्दसंकेतश्रुतानुमानज्ञानविकल्पस्मृतिपरिशुद्धौ ग्राह्यमस्वरूपोपरक्ता प्रज्ञा स्वमिव 
प्रज्ञास्वरूपं ग्रहणात्मक त्यक्‍त्वा पदार्थमात्रस्वरूपा ग्राह्मस्वरूपापन्नेव भवति सा निर्वितर्का समापत्तिः । 
तथा च व्याख्यातम्‌ “तस्या एकबुद्ध्युपक्रमो ह्यर्थात्मा5णुप्रचयविशेषात्मा गवादिर्घटादिर्वा लोकः” । 
स च संस्थानविशेषो भूतसूक्ष्माणां साधारणो धर्म आत्मभूतः फलेन व्यक्‍तेनानुमितः स्वव्यञ्जकाञ्जनः 
प्रादुर्भवति । धरमन्तरस्य कपालादेरुदये च तिरो भवति । स एष धर्मो$वयवीत्युच्यते । यो$सावेकशच 
महांश्‍चाणीयांशच स्पर्शवांशच क्रियाधर्मकशचानित्यशच तेनावयविना व्यवहाराः क्रियन्ते । 


यस्य पुनरवस्तुकः स प्रचयविशेषः सूक्ष्म च कारणमनुपलभ्यमविकल्पस्य तस्यावयव्य- 
भावादतद्रूपप्रतिष्ठ मिथ्याज्ञानमिति प्रायेण सर्वमेव प्राप्त मिथ्याज्ञानमिति । तदा च सम्यग्ज्ञानमपि 
कि स्यादिषयाभावात्‌ । यद्यदुपलभ्यते तत्तदवयवित्वेनाम्नातम्‌ । तस्मादस्त्यवयवी यो महत्त्वादि- 
व्यवहारापन्नः समापत्तेनिर्वितर्काया विषयो भवति॥४३॥ 


एतयेव सविचारा निर्विचारा च सूक्ष्मविषया व्याख्याता॥४४॥ 


तत्र भूतसूक्ष्मेष्वभिव्यक्तधर्मकेषु देशकालनिमित्तानुभवावच्छिन्नेषु या समापत्तिः सा 
सविचारेत्युच्यते । तत्राप्येकबुद्धिनिर्ग्रह्ममेवोदितधर्मविशिष्ट भूतसूक्ष्ममालम्बनीभूतं समाधिप्रज्ञा- 
यामुपतिष्ठते । 

या पुनः सर्वथा सर्वतः शान्तोदिताव्यपदेश्यधर्मानवच्छिन्नेषु सर्वधर्मानुपातिषु सर्वधर्मात्मकेषु 
समापत्तिः सा निर्विचारेत्युच्यते । एवं स्वरूपं हि तद्धूतसूक्ष्ममेतेनेव स्वरूपेणालम्बनीभूतमेव 
समाधिप्रज्ञास्वरूपमुपरञ्जयति । प्रज्ञा च स्वरूपशून्येवार्थमात्रा यदा भवति तदा निर्विचारेत्युच्यते । 


तत्र महदस्तुविषया सवितर्का निर्वितर्का च । सूक्ष्मवस्तुविषया सविचारा निर्विचारा च । 
एवमुभयोरेतयेव निर्वितर्कया विकल्पहानिर्व्याख्यातेति॥४४॥ 


सूक्ष्मविषयत्वं चा55लिडपर्यवसानाम्‌॥४५॥ 

पार्थिवस्याणोर्गन्धतन्मात्रं सूक्ष्मो विषय: । आप्यस्य रसतन्मात्रम्‌ । तैजसस्य रूपतन्मात्रम्‌ । 
वायवीयस्य स्पर्शतन्मात्रम्‌। आकाशस्य शब्दतन्मात्रमिति । तेषामहड्कारः । अस्यापि लिझमात्रं 
सूक्ष्मो विषय: । लिट्ठमात्रस्याप्यलिड्ट सूक्ष्मविषय:। न चालिड्वात्परं सूक्ष्ममस्ति । 

नन्वस्ति पुरुषः सूक्ष्म इति । सत्यम्‌ । यथा लिड्ठात्परमलिड्डस्य सौक्ष्म्यं न चेवं पुरुषस्य । किन्तु 
लिड्ुस्यान्वयिकारणं पुरुषी न भवति, हेतुस्तु भवतीति । अतः प्रधाने सौक्ष्म्यं निरतिशयं 
व्याख्यातम्‌॥४५९॥ 

ता एव सबीज: समाधि:॥४६॥ 


ताश्‍चतस्रः समापत्तयो बहिर्वस्तुबीजा इति समाधिरपि सबीजः। तत्र स्थूले$र्थे सवितर्का 
निर्वितर्कः, सूक्ष्मे$र्थे सविचारो निर्विचार इति चतुर्धोपसंख्यातः समाधिरिति॥४६॥ 


निर्विचारवेशारचे५ध्यात्मप्रसाद:॥ ४७॥ 


अशुद्धयावरणमलापेतस्य प्रकाशात्मनो बुद्धिसत्त्वस्य रजस्तमोभ्यामनभिभूतः स्वच्छ: 
स्थितिप्रवाहो वैशारद्यम्‌ । यदा निर्विचारस्य समाधेर्वेशारद्यमिदं जायते तदा योगिनो भवत्य- 
ध्यात्मप्रसादो भूतार्थविषय: क्रमाननुरोधी स्फुटः प्रज्ञालोकः। तथा चोक्तमू-- 


प्रज्ञाप्रासादमारुह्य अशोच्यः शोचतो जनान्‌ । 
भूमिष्ठानिव शैलस्थः सर्वान्प्राज्ञो$नुपश्यति॥४७॥ 


क्रतम्भरा तत्र प्रज्ञा॥४८॥ 
तस्मिन्समाहितचित्तस्य या प्रज्ञा जायते तस्या क्रतम्भरेति संज्ञा भवति । अन्वर्था च सा, 
सत्यमेव बिभर्ति न च तत्र विपर्यासज्ञानगन्धोप्यस्तीति। तथा चोक्तमू-- 


आगमेनानुमानेन ध्यानाभ्यासरसेन च । 
त्रिधा प्रकल्पयन्प्रज्ञा लभते योगमुत्तमम्‌॥ इति॥४८॥ 


सा पुन:-- 

श्रुतानुमानप्रज्ञाभ्यामन्यविषया विशेषार्थत्वात्‌॥ ४६॥ 


श्रुतमागमविज्ञानं तत्सामान्यविषयम्‌ । न ह्यागमेन शक्‍्यो विशेषो$भिधातुम्‌ । कस्मातू? 
न हि विशेषेण कृतसड्केतः शब्द इति । तथा5नुमानं सामान्यविषयमेव । यत्र प्राप्तिस्तत्र 
गतिर्यत्राप्राप्तिस्तत न गतिरित्युक्तम्‌ । 

अनुमानेन च सामान्येनोपसंहारः । तस्मात्छृतानुमानविषयो न विशेषः कश्‍चिदस्तीति। न 
चास्य सूक्ष्मव्यवहितविप्रकृष्टस्य वस्तुनो लोकप्रत्यक्षेण ग्रहणमस्ति । न चास्य विशेषस्याप्रामाण- 
कस्याभावो5स्तीति समाधिप्रज्ञानिर्ग्रह्यम एव स विशेषो भवति भूतसूक्ष्ममतो वा पुरुषगतो वा । 
तस्माच्छुतानुमानप्रज्ञाभ्यामन्यविषया सा प्रज्ञा विशेषार्थत्वादिति॥४६॥ 


समाधिप्रज्ञाप्रतिलम्भे योगिनः प्रज्ञाकृतः संस्कारो नवो नवो जायते -- 


तज्जः संस्कारो5न्यसंस्कारप्रतिबन्धी॥९०॥ 

समाधिप्रज्ञाप्रभवः संस्कारो व्युत्थानसंस्काराशयं बाधते । व्युत्थानसंस्काराभिभवात्तत्प्रभवाः 
प्रत्तया न भवन्ति । प्रत्ययनिरोधे समाधिरुपतिष्ठते । ततः समाधिजा प्रज्ञा, ततः प्रज्ञाकृताः 
संस्कारा इति नवो नवः संस्काराशयो जायते । तत*च प्रज्ञा ततश्‍्च संस्कारा इति । 

कथमसो संस्कारातिशयश्‍चित्तं साधिकारं न करिष्यतीति? न ते प्रज्ञाकृताः संस्काराः 
क्लेशक्षयहेतुत्वातू चित्तमधिकारविशिष्टं कुर्वन्ति । चित्त हि ते स्वकार्यादवसादयन्ति। ख्याति- 
पर्यवसानं हि चित्तचेष्टितमिति॥९०॥ 

कि चास्य भवति-- 


तस्यापि निरोधे सर्वनिरोधान्निबींजः समाधिः॥९१॥ 


स न केवलं समाधिप्रज्ञाविरोधी । प्रज्ञाकृतानामपि संस्काराणां प्रतिबन्धी भवति । कस्मात्‌? 
निरोधजः संस्कारः समाधिजान्संस्कारान्बाधत इति । निरोधस्थितिकालक्रमानुभवेन निरोधचित्त- 
कृतसंस्कारास्तित्वमनुमेयम्‌ । 


व्युत्याननिरोधसमाधिप्रभवैः सह कैवल्यभागीयेः संस्कारेश्‍वित्तं स्वस्यां प्रकृताववस्थितायां 
प्रविलीयते । तस्मात्ते संस्कारश्‍वित्तस्याधिकारविरोधिनो न स्थितिहेतवो भवन्तीति । 
यस्मादवसिताधिकारं सह केवल्यभागीयेः संस्कारेश्‍वित्त निवर्त्तते । तस्मिन्निवृत्ते पुरुषः 
स्वरूपप्रतिष्ठो$तः शुद्ध: केवलो मुक्त इत्युच्यत इति॥७९१॥ 


॥ इति पातञ्जलयोगसूत्रे व्यासभाष्ये च समाधिपादः प्रथमः॥ 


